

ದಕ್ಷ ಯಜ್ಞ

[ಸಂಪೂರ್ಣ]

[ಸೂಚನೆ : ಇದು ದೇವೀದಾಸ ಕವಿ ವಿರಚಿತ ಗಿರಿಜಾ ಕಲ್ಯಾಣ ಎಂಬ ಪ್ರಸಂಗದ ಭಾಗವಾಗಿದ್ದು , ಭಾಗವತರಿಗೆ ಆದಿಸಲು ಅನುಕೂಲವಾಗುವಂತೆ ಮಾರ್ಪಡಿಸಿಕೊಂಡ ಕೃತಿಯಾಗಿದೆ. ಇದರಲ್ಲಿರುವ ಎಲ್ಲಾ ಪದ್ಯಗಳನ್ನು ಹಾಡಬೇಕಾಗಿಲ್ಲ.]

[ಪಾತ್ರಗಳು : ದೇವೇಂದ್ರ , ಅಗ್ನಿ , ವಾಯು , ವರುಣ , ಕುಬೇರ , ನಿಖುತಿ , ಈಶ್ವರ , ಗೌರಿ , ಮರೀಚಿ , ಅತ್ರಿ , ಭೃಗು , ಭಗ , ವಸಿಷ್ಠ , ದಕ್ಷ , ಬ್ರಹ್ಮ , ಬೃಹಸ್ಪತಿ , ಬ್ರಾಹ್ಮಣರು , ದಾಕ್ಷಾಯಿಣಿ , ಭೃಂಗಿ , ಭೃಕುಟಿ , ನಾರದ , ವೀರಭದ್ರ , ವಿಷ್ಣು]

[ದೇವೇಂದ್ರನ ಓಲಗ]

ದೇವೇಂದ್ರ : (ಜಂಪೆ-1,2) ಅಂದದಲಿ ಅಮರೇಂದ್ರ ವೃಂದಾರಕರ ನೆರಹಿ | ಚಂದದೋಲಗವಿತ್ತನಂದು ನಾಕದಲಿ ||
ಒಂದು ಶತಯಾಗವನು ಹಿಂದೆ ಗೈದಿಹ ಫಲದಿ | ಹೊಂದಿದೆವು ಸುರ ಭೋಗ ಎಂದ ಮೋಹದಲಿ ||

ದೇವೇಂದ್ರ : (ತ್ರಿವುಡೆ-1) ಹೊಂದಿ ಮೋಹವ ಅಮರ ಭಾಗ್ಯಕೆ | ಬಂದ ದಿತಿಜರ ತರಿದು ಮರೆದೆವು || ಮುಂದೆ
ದೈತ್ಯರು ಬರಲು ಜಯಿಸುವ | ಅಂದವರುಹಿ ||

ಅಗ್ನಿ : (ಅಷ್ಟ-2) ಸುರನಾಥ ಲಾಲಿಸಯ್ಯ | ರಕ್ಕಸರಿತ್ತ | ಬರಲೆಮಗಿಲ್ಲ ಭಯ || ದುರುಳರ ಶಿರವನ್ನು | ಧುರದಲಿ
ತರಿಯುತ್ತ | ಮೆರೆವೆನು ಜಯದಿ ಸಿದ್ಧ ||

ವಾಯು : (ಅಷ್ಟ-2) ಸುರಧೇನು ಕಲ್ಪತರು | ಮುಂತಾಗಿಹ | ಸುರವಸ್ತುಗಳ ಖಳರು || ಹರಿಸಲ್ಯೆತಂದರೆ | ಧುರದಲಿ
ದಿತಿಜರ | ತರಿಯುವೆನಿದು ದಿಟವು ||

ವರುಣ : (ಅಷ್ಟ-2) ಕಮಲಜನನು ಭಜಿಸಿ | ಪಡೆಯುತ ವರ | ಅಮರಾವತಿಯ ಬಯಸಿ || ಕುಮತಿ ರಕ್ಕಸರಿತ್ತ |
ಗಮಿಸಲು ಸಮರದಿ | ಯಮಪುರಕಟ್ಟುವೆನು ||

ಕುಬೇರ : (ಅಷ್ಟ-2) ನೂರು ಯಾಗವ ರಚಿಸಿ | ಭಕ್ತಿಗಳಿಂದ | ಮೂರು ದೇವರ ಮೆಚ್ಚಿಸಿ || ಸ್ಥಿರವಾಗಿ ಪಡೆದಿಹ |
ಸುರಪುರ ಖಳರಿಗೆ | ದೊರಕಲು ಬಿಡೆನು ನಾನು ||

ನಿಖುತಿ : (ಅಷ್ಟ-2) ಸುಧೆಯನು ಸೇವಿಸಿರೆ | ದೈತ್ಯೇಯರ | ಕದನಕಂಜುವ ಭಟರೆ || ಪದುಮನಾಭನ ದಯ | ದಲಿ
ಖೂಳರನು ಯಮ | ಸದನಕಟ್ಟದೆ ಬಿಡೆನು ||

ದೇವೇಂದ್ರ : (ಏಕ,ಕೋರೆ) ಬಲು ತೋಷವಾಂತನು ನೀವೆಂದ ನುಡಿಗೆ | ಕಲಿಗಳು ನಿಶ್ಚಯ ಸಂಗರದೊಳಗೆ || ಚೆಲು
ಸತ್ರ ಯಾಗವು ನಡೆಯಲಿಕಿಂದು | ಪರಶಿವನೊಲುಮೆಯ ಪಡೆಯುವ ಮುಂದು ||

[ಎಲ್ಲರೂ ಕೈಲಾಸಕ್ಕೆ ತೆರಳುತ್ತಾರೆ , ಈಶ್ವರ - ಗೌರಿಯರ ಪ್ರವೇಶ]

ಈಶ್ವರ : (ತ್ರಿವುಡೆ-1) ಇತ್ತ ರಜತಾದ್ರಿಯೊಳು ಒಂದಿನ | ಕೃತ್ತಿವಾಸ ಪ್ರದೋಷ ಕಾಲದಿ || ಚಿತ್ತ ಹರ್ಷಿತನಾಗಿ
ತಾಂಡವ | ನಾಡುತಿರಲು ||

[ಈಶ್ವರ ಬಂದು ನಿಲ್ಲುತ್ತಾನೆ , ಗೌರಿಯು ಅವನಿಗೆ ಭಸ್ಮ ಲೇಪಿಸಿ ಪುಷ್ಪಾರ್ಚನೆ ಮಾಡಿ ತೆರಳುತ್ತಾಳೆ , ಮುಂದೆ ಈಶ್ವರನ ತಾಂಡವ ನೃತ್ಯ]

ಈಶ್ವರ : (ಏಕ) ಬ್ರಹ್ಮಮುರಾರಿ ಸುರಾರ್ಚಿತ ಲಿಂಗಂ | ನಿರ್ಮಲ ಭಾಸಿತ ಶೋಭಿತ ಲಿಂಗಂ | ಜನ್ಮಜ ದುಃಖ
ವಿನಾಶಕ ಲಿಂಗಂ | ತತ್ಪ್ರಣಮಾಮಿ ಸದಾಶಿವ ಲಿಂಗಮ್ || 1 || ಸರ್ವ ಸುಗಂಧ ಸುಲೇಪಿತ ಲಿಂಗಂ | ಬುದ್ಧಿ
ವಿವರ್ಧನ ಕಾರಣ ಲಿಂಗಂ | ಸಿದ್ಧ ಸುರಾಸುರ ವಂದಿತ ಲಿಂಗಂ | ತತ್ಪ್ರಣಮಾಮಿ ಸದಾಶಿವ ಲಿಂಗಮ್ || 2 ||
ಕುಂಕುಮ ಚಂದನ ಲೇಪಿತ ಲಿಂಗಂ | ಪಂಕಜ ಹಾರ ಸುಶೋಭಿತ ಲಿಂಗಂ | ಸಂಚಿತ ಪಾಪ ವಿನಾಶನ ಲಿಂಗಂ |
ತತ್ಪ್ರಣಮಾಮಿ ಸದಾಶಿವ ಲಿಂಗಮ್ || 3 || ದೇವಗಣಾರ್ಚಿತ ಸೇವಿತ ಲಿಂಗಂ | ಭಾವೈರ್ಭಕ್ತಿಭಿರೇವ ಚ ಲಿಂಗಂ |
ದಿನಕರ ಕೋಟಿ ಪ್ರಭಾಕರ ಲಿಂಗಂ | ತತ್ಪ್ರಣಮಾಮಿ ಸದಾಶಿವ ಲಿಂಗಮ್ || 4 || ಅಷ್ಟದಳೋಪರಿವೇಷ್ಟಿತ ಲಿಂಗಂ
| ಸರ್ವಸಮುದ್ಭವ ಕಾರಣ ಲಿಂಗಂ | ಅಷ್ಟದರಿದ್ರ ವಿನಾಶನ ಲಿಂಗಂ | ತತ್ಪ್ರಣಮಾಮಿ ಸದಾಶಿವ ಲಿಂಗಮ್ || 5 ||
ಸುರಗುರು ಸುರವರ ಪೂಜಿತ ಲಿಂಗಂ | ಸುರವನ ಪುಷ್ಪ ಸದಾರ್ಚಿತ ಲಿಂಗಂ | ಪರಮಪದಂ ಪರಮಾತ್ಮಕ ಲಿಂಗಂ
| ತತ್ಪ್ರಣಮಾಮಿ ಸದಾಶಿವ ಲಿಂಗಮ್ || 6 ||

ಈಶ್ವರ : (ಏಕ) ದಿತ್ತೋಂತದಿಗಿಣ ದೇಂ | ದಿತ್ತೋಂತದಿಗಿಣ ದೇಂ | ದಿತ್ತೋಂತದಿಗಿಣ ದೇಂ || (ಮುಕ್ತಾಯ)

ತಕ-ಧಿಮಿ , ತಕ-ಜಣು , ತಕ-ಧಿಮಿ , ತಕ-ಜಣು (ನಾಲ್ಕು ಸಲ - ಮುಕ್ತಾಯ)

ತಕ ತಕಿಟ , ತಕ ತಕಿಟ , ತಕ ತಕಿಟ ದಿತ್ತಾಂ (ನಾಲ್ಕು ಸಲ - ಮುಕ್ತಾಯ)

ತದ್ಧಿಮಿ ತಕ ಜಣು , ತದ್ಧಿಮಿ ತಕ ಜಣು , ತದ್ಧಿಮಿ ತಕ ಜಣು ತದ್ಧಿತ್ತಾಂ (ನಾಲ್ಕು ಸಲ - ಮುಕ್ತಾಯ)

ತೋಂ ತೋಂ ದಿನ್ನಾ ಕಡ್ತಕ ದದ್ಧಿನ್ನ ದ್ದದ್ಧಿನ್ನತ್ತಾಂ (ನಾಲ್ಕು ಸಲ - ಮುಕ್ತಾಯ)

ದಿದ್ಧಿ ತೋಂ ದಿದ್ಧಿ ತೋಂ ದಿದ್ಧಿ ತೋಂ ದಿದ್ಧಿ ತೋಂ (ನಾಲ್ಕು ಸಲ - ಮುಕ್ತಾಯ)

(ಏಕ-ಚುರುಕು) ತೊಡಗಿದನಾಕ್ಷಣ ತಾಂಡವ ನರ್ತನ | ಪೊಡವಿ ಸುರಾರ್ಚಿತ ಶಿಖಿನಯನ || ನಂದಿ ಮೃದಂಗವ
ಭೃಂಗಿ ತಾಳವನು | ಭಾಜಿಸೆ ತೋರಿಸಿದನು ಲಾಸ್ಯ ||

[ಈಶ್ವರನು ತಾಂಡವ ನೃತ್ಯ ಮುಗಿಸಿ ನಿಂತ ಕೂಡಲೇ ದೇವತೆಗಳು ಬಂದು ನಮಸ್ಕರಿಸುತ್ತಾರೆ]

ದೇವೇಂದ್ರ : (ಕಂದ) ಜಯ ಶುಭ ಜಯವೆನುತಲಿ | ಶಿಖಿನಯನನ ಭಜಿಸುತ | ದಿವೌಕಸಾಧಿಪ ಬರಲು ||

ಈಶ್ವರ : (ಕಂದ) ದಯದಿಂದಲಿ ಮನ್ನಿಸಿ | ಹರಿ ಹಯನಂ ನುಡಿಸಿದ | ಗಿರೀಶನತಿ ಸವಿ ನುಡಿಯೊಳ್ ||

ಈಶ್ವರ : (ತ್ರಿವುಡೆ-1) ಏಳಿರೇಳಿರಿ ದಿವಿಜರೆಲ್ಲರು | ತಾಳಿ ಶಾಂತಿಯ ಶರಣರೀಗಲು || ಪೇಳಿರೆನ್ನಲಿ ಗಮಿಸಿದಂದವ
| ಒಲಿದು ಪೊರೆವೆ ||

ಈಶ್ವರ : (ಅಷ್ಟ-1) ಏನು ಬಂದುದಯ್ಯಾ | ನಿರ್ಜರರಾಯ | ಏನು ಬಂದುದಯ್ಯಾ || ಸಾನುರಾಗದೊಳಿಂದು |
ತಾಂಡವ ನಾಟ್ಯದಿ | ನಾನಿರ್ಪ ವೇಳೆಯಲಿ | ಈ ಪರಿಯೊಳು || ಏನು ಬಂದುದು ಗುಣ | ಧೇನು ಸಂಕ್ರಂದನ | ನೀನು
ಬಣ್ಣಿಸು ನಿನ | ಗೇನು ಬಂದಪಮಾನ ||

ಈಶ್ವರ : (ಅಷ್ಟ-1) ದುರುಳರ ಭಯವೋ ಪೇಳು | ಅಲ್ಲದೊಡನ್ನು | ಸುರರೆಲ್ಲ ಕೃತಕದೊಳು || ಮೆರೆಯುತ್ತಲಿರ್ಪರೋ
| ಅರಿಯದಾದೆನು ನಾನು | ಮರೆಮಾಚದುಸುರು ನೀ | ಹರಿತಂದ ಹದನವ ||

ಈಶ್ವರ : (ಅಷ್ಟ-1) ಯಾತುದಾನರಲಿ | ಹೋರಾಡುತ್ತ | ಧಾತು ಗುಂದುತಲಿ || ಸೋತು ದೂರಲು ಬರ | ಲಾಯ್ತು
ಪೇಳೆನ್ನುವ | ಮಾತುಗಳಿಗೆ ಪೇಳ್ವ | ಆತುರದೊಳಗಿಂದ್ರ ||

ದೇವೇಂದ್ರ : (ಅಷ್ಟ-1) ವ್ಯೋಮಕೇಶನೆ ಕೇಳು ಬಿನ್ನಪವ | ಶಂಕರ ಸದಾಶಿವ | ಕಾಮಪಿತ ಸಖ ಪೇಳ್ವೆ ಮನದಿರವ
|| ಸ್ವಾಮಿ ನಿಮ್ಮಯ ಕರುಣೆಯಿಂದಲಿ | ಯಾಮಿನೀಚರರುಗಳ ಭಯ ನಿ | ನಾಮವಾದುದು ನಿರತ ದಿವಿಜ | ಸ್ತೋಮ
ನಿನ್ನಾಜ್ಞೆಯಲಿ ಮೆರೆವುದು ||

ದೇವೇಂದ್ರ : (ಪೀಲು-ಅಷ್ಟ) ಚಂದ್ರಚೂಡನೆ ನಾವು ಸತ್ರಯಾಗವನು | ಚಂದದಿ ಗೈವೆವು ಕೃಪೆದೋರಿ ನೀವು ||
ಬಂದಗ್ರ ಪೀರದಿ ನಿಂದು ಆ ಕೃತುವ | ಅಂದದಿ ನಡೆಸೆಂದು ಬೇಡ್ಯವು ದೇವಾ ||

ದೇವೇಂದ್ರ : (ಭಾಮಿನಿ) ಪರಶಿವನೆ ಲಾಲಿಪುದು ಸುರನದಿ | ಸರಸತಿಯು ಯಮುನೆಯರು ಬೆರೆಯುವ || ವರ
ತ್ರಿವೇಣೀ ಪುಣ್ಯ ಸಂಗಮ | ದೆಡೆಗೆ ನೀವ್ ಬಂದು || ಸುರರು ಯತಿ ಪುಂಗವರು ನಡೆಸುವ | ಧರುಮ ಸಭೆ
ಗದ್ಯಕ್ಷರಾಗುತ || ಹರಸಿ ನಿರ್ಣಯವೀಯಬೇಕೆ | ದೆರಗಿ ಕರ ಮುಗಿದು ||

[ಜಗತ್ತಿನ ಕಲ್ಯಾಣಕ್ಕಾಗಿ ಮರೀಚಿ ಬ್ರಹ್ಮನು ತ್ರಿವೇಣೀ ಸಂಗಮದಲ್ಲಿ ಜ್ಞಾನಸತ್ರವೊಂದನ್ನು ನಡೆಸುತ್ತಿದ್ದಾನೆ , ಅದಕ್ಕೆ ಅಧ್ಯಕ್ಷರಾಗಿ ಬರಬೇಕು ಎನ್ನುತ್ತಾನೆ]

ಈಶ್ವರ : (ತ್ರಿವುಡೆ-1) ಎಂದು ಮಣಿದ ಪುರಂದರನ ಆ | ನಂದದಿಂ ತಳ್ಳಿಸಿ ಸದಾಶಿವ || ಇಂದು ಮೆಚ್ಚಿದೆ ನಿಮ್ಮ
ಭಕ್ತಿಗೆ | ಚಂದವಾಯ್ತು ||

ಈಶ್ವರ : (ಸುರುಟಿ-ಏಕ) ಅರಿತೆನು ತವ ಮನವ | ತೋಷವು | ನೆರವೇರಿಸೆ ಕೃತುವ || ಬರುವೆನು ನಿಶ್ಚಯ |
ತೊರೆಯಿರಿ ಸಂಶಯ | ತೆರಳಿರಿ ಎಂದನು | ಪರಮೇಶ್ವರನು ||

[ಎಲ್ಲರೂ ತೆರಳಿದ ಬಳಿಕ ದಕ್ಷಬ್ರಹ್ಮನ ಓಲಗ , ತೈತ್ತೈ ತದ್ವಿನ್ದ ದೇಂ.....]

(ವಚನ) ಇತ್ತಲಾ ದಕ್ಷಬ್ರಹ್ಮನು ಓಲಗ ಕೊಟ್ಟ ಪರಿ ಹೇಗಯ್ಯಾ ಎಂದರೆ ತೈತ್ತೈ ತದ್ವಿನ್ದ ದೇಂ.....

ದಕ್ಷ : (ತ್ರಿವುಡೆ-1) ಸತ್ಯ ಲೋಕಾಧೀಶ ಬ್ರಹ್ಮನ | ಚಿತ್ತ ಸಂಭವ ದಕ್ಷಬ್ರಹ್ಮನು || ಅತ್ಯಧಿಕ ಓಲಗದೋಳೀರ್ಧನು |
ನಿತ್ಯ ಸುಖದಿ ||

[ಮರೀಚಿ ಬ್ರಹ್ಮನು ನಡೆಸುವ ಜ್ಞಾನ ಸತ್ರಕ್ಕೆ ಹೋಗಬೇಕಾಗಿದೆ ಎಂದು ತೆರಳುತ್ತಾನೆ , ಮರೀಚಿ ಬ್ರಹ್ಮನು ಬರುತ್ತಾನೆ , ದೇವತೆಗಳು , ಅತ್ರಿ , ಭೃಗು , ಭಗ ,
ವಸಿಷ್ಠ ಮೊದಲಾದ ಮುನಿಗಳು ಆಗಮಿಸುತ್ತಾರೆ , ಎಲ್ಲರನ್ನೂ ಮರೀಚಿಯು ಸ್ವಾಗತಿಸಿ ಕುಳಿರಿಸುತ್ತಾನೆ , ಕೊನೆಯಲ್ಲಿ ಈಶ್ವರ ಬರುತ್ತಾನೆ]

ಮರೀಚಿ : (ಸುರುಟಿ-ಏಕ) ಕಾಲ ಕಾಲಾಂತಕನೇ | ದೇವನೆ | ಫಾಲನಯನ ಹರನೇ || ಒಲಿದಗ್ರ ಪೀರದಿ | ಕುಳಿತೆಮ್ಮ
ಯಾಗವ | ಚೆಲುವಿಂದ ನಡೆಸೆಂದು | ತಲೆಬಾಗಿ ಬೇಡ್ಯವು ||

[ಎಲ್ಲರೂ ಈಶ್ವರನನ್ನು ಸ್ವಾಗತಿಸಿ ಅಧ್ಯಕ್ಷ ಪೀಠದಲ್ಲಿ ಕುಳಿರಿಸುತ್ತಾರೆ , ಸತ್ರವು ಆರಂಭವಾಗುತ್ತದೆ , ಅಷ್ಟರಲ್ಲಿ ಮುಂದಿನ ಅಬ್ರಹ್ಮ ದಕ್ಷನು ಬರುತ್ತಾನೆ]

ದಕ್ಷ : (ಭಾಮಿನಿ-ಅಬ್ರ) ಚಂದದಲಿ ಸತ್ರದಲಿ ನಡೆದುದು | ಬಂದು ದಿಕ್ಪಾಲಾದಿ ಸುಮನಸ || ಸಂದಣಿಗಳೊಪ್ಪಿರುವ
ಸಭೆಗಾ | ದಕ್ಷನೈತಂದ ||

[ಈಶ್ವರನನ್ನು ಹೊರತುಪಡಿಸಿ ಉಳಿದ ಎಲ್ಲರೂ ಎದ್ದು ನಮಸ್ಕರಿಸಿ ಸ್ವಾಗತಿಸುತ್ತಾರೆ , ಅಧ್ಯಕ್ಷ ಪೀಠದ ಕಡೆಗೆ ನೋಡಿ ಸಿಟ್ಟಿನಿಂದ]

ದಕ್ಷ : (ಭಾಮಿನಿ-ಅಬ್ರ) ವೃಂದವೆದ್ದಿರಾಗಿ ಭಯದಲಿ | ವಂದಿಸುತ್ತಿರೆ ಈಶನೇಳದೇ || ಚಂದದಿಂ ಕುಳಿತಿರಲು ಕಂಡಾ
| ದಕ್ಷ ಖತಿಗೊಂಡ ||

ದಕ್ಷ : (ಜಂಪೆ-1,2) ಈ ಸಕಲ ಸಭೆಯಿದ್ದು ಇದಿಗೊಳುತ ಎರಗಿದು ಸ | ದಾಶಿವನು ಏಳದಿರುತಿಹನು || ಈಶ
ತಾನೆಂದೆಂಬಹಂಕಾರದಿಂ ಇವನಿ | ಗೀಸು ಗರ್ವವು ದೊರಕಿತಲ್ಲ ||

ದಕ್ಷ : (ಜಂಪೆ-1,2) ಏಳದಿದರು ಮಾತಿನಿಂದುಚಿತ ವಚನಗಳ | ಪೇಳಿ ತನ್ನವನು ಮನ್ನಿಸಲು || ನಾಲಿಗೆಗೆ ಬಂದ
ಕುಂದೇನು ಶ್ರೇಷ್ಠತ್ವಕ್ಕೆ | ಖೂಳನಿಗೆ ಬಂದ ಕುಂದೇನು ||

ದಕ್ಷ : (ಜಂಪೆ-1,2) ಸರಸಿಜಾಸನ ಎಂದ ನುಡಿಗೆ ನಾ ಮರುಳಾಗಿ | ತರಳೆಯನು ಕೊಟ್ಟೆನು ನಿರರ್ಥ || ಪರಿಕಿಸಲು
ಕೋಡಗನ ಕೈಗೆ ಮಾಲೆಯ ಕೊಟ್ಟು | ತೆರನಾಯ್ತು ಅಕಟೆನ್ನ ಬದುಕು ||

ದಕ್ಷ : (ಜಂಪೆ-2) ಯಾಕೆ ಬಂದೆನು ತಾನು ಪಾಪಿ ಈಶನ ಬಳಿಗೆ | ಮೂಕರಂದದಿ ಕುಳಿತೆ ಇರುವ || ಬಾಕಿ
ಜನರಂತಲ್ಲ ತಾ ಪಿನಾಕಿಯು ಎಂಬ | ಈಸು ಗರ್ವವು ಬಂದುದಲ್ಲ ||

ದಕ್ಷ : (ಜಂಪೆ-2) ಸ್ಥಾನವಿಲ್ಲವು ಜಪಾನುಷ್ಠಾನ ಮೊದಲಿಲ್ಲ | ಸ್ಥಾನವೇ ಸ್ಮಶಾನ ಭಸ್ಮಾಂಗ || ಸೈನಿಕ ಪಿಶಾಚ
ಭೂತಗಳು ನಮ್ಮಂತರವ | ಏನರಿವ ಈ ದುರಾತ್ಮಕನು ||

ದಕ್ಷ : (ಜಂಪೆ-2) ಅಸುರರತಿ ಮಾಂಸಹಾರಿಗಳು ಪಾಷಂಡಿಗಳು | ವಸುಧೆಗಗ್ಗದ ದೈವವೆಂದು || ಉಸಿರುವರು
ಹೊರತು ನಮಗೀತ ಮಾನ್ಯವೆ ಎನುತ | ಕೊಸರಿ ಸಭೆಯಿಂದ ಹೊರವಂಟ ||

[ದಕ್ಷನು ಸಭೆಯನ್ನು ಧಿಕ್ಕರಿಸಿ ತೆರಳುತ್ತಾನೆ , ನಂತರ ಈಶ್ವರನು ಎಲ್ಲರನ್ನೂ ಸಮಾಧಾನಪಡಿಸುತ್ತಾನೆ]

ಈಶ್ವರ : (ಅಷ್ಟ-1) ಸುಮ್ಮನೆ ಬಗುಳಿದನಿಂದು | ನಿಜ | ಬ್ರಹ್ಮ ಮಾನಸ ಪುತ್ರನೆಂದು || ಹೆಮ್ಮೆಯಿಂದಾಡಲು | ಒಮ್ಮೆ
ಸೈರಿಸಿದನು | ನಮ್ಮ ತಳ್ಳಿಯು ಬೇಡ | ಸುಮ್ಮನೆ ತೆರಳಲಿ ||

ಈಶ್ವರ : (ಅಷ್ಟ-1) ಯಾವ ದೇಶದ ದೊರೆಯೀತ | ಎಂದು | ಭಾವ ಶುದ್ಧದೊಳು ಯೋಚಿಸುತ || ನಾವು
ಪೂಜಿಸುವೆವೆ | ಎನುತ ಈಶನು ಪೇಳೆ | ದೇವ ಸಭೆಯ ಬಿಟ್ಟು | ತೆರಳಿದ ದಕ್ಷನು ||

[ಜ್ಞಾನ ಸತ್ರವನ್ನು ಮುಂದುವರಿಸೋಣ ಬನ್ನಿ ಎಂದು ಎಲ್ಲರೂ ತೆರಳುತ್ತಾರೆ , ಮುಂದಿನ ಪದ್ಯಕ್ಕೆ ಬ್ರಹ್ಮನ ಪ್ರವೇಶ]

ಬ್ರಹ್ಮ : (ತ್ರಿವುಡೆ-1) ಮೆರೆವ ಸತ್ಯಾ ಪುರದಿ ಕಮಲಜ | ನಿರತ ಸೃಷ್ಟಿಯ ಗೈದು ತೋಷದಿ || ಇರುವ ಕಾಲದಿ ಗಮಿಸಿ
ದಕ್ಷನು | ಎರಗಲಾಗ ||

[ದಕ್ಷನು ಬಂದು ವಂದಿಸುತ್ತಾನೆ , ಅವನನ್ನು ಪಿಡಿದತ್ತಿದ ನಂತರ]

ಬ್ರಹ್ಮ : (ಮಧ್ಯಮಾವತಿ-ಏಕ,ಕೋರೆ) ಏನಿದು ತ್ವರಿತದಿ ಗಮನವು ದಕ್ಷ | ಆನನ ಕುಂದಿದೆ ಏತಕೀ ರೋಷ || ಕ್ಷೋಣಿ
ಮೂರರೊಳ್ ಅತಿ ಮಾನ್ಯನು ನೀನು | ದೀನನಾಗುತ ಬಂದೆ ಹೀನತೆ ಏನು ||

ದಕ್ಷ : (ಸಾಂಗತ್ಯ-ರೂಪಕ) ಅವಧರಿಸೆಲೆ ಪಿತ ಭುವಿಯಲಿ ದಕ್ಷಗೆ | ಆವ ಗೌರವ ಸ್ಥಾನ ಎನುತ || ಅವಮಾನ ಗೈದನು
ಶಿವ ಯಾಗ ಸಭೆಯಲ್ಲಿ | ಬವಣೆ ಹೊಂದುತ ಬಂದೆ ಇತ್ತ ||

ಬ್ರಹ್ಮ : (ಅಷ್ಟ-1) ಮರುಕವ ಬಿಡು ಕಂದಾ ದಕ್ಷನೆ ನಿನಗೆ | ನಾ | ಕರುಣಿಸುವೆನು ದಿವ್ಯ ಸ್ಥಾನವ ಬೆಳಗೆ || ವರ
ಪ್ರಜಾಧೀಶರ್ಗೇ ಈಶನು ನೀನು | ಮುಂದೆ | ಸ್ಥಿರ ಪಟ್ಟದಲಿ ಮೆರೆ ಎಂದನು ಅಜನು ||

[ಇಬ್ಬರೂ ತೆರಳುತ್ತಾರೆ , ದಕ್ಷನು ಪುನಹ ಪ್ರವೇಶಿಸುತ್ತಾನೆ]

ದಕ್ಷ : (ಭಾಮಿನಿ-ಅಬ್ರ) ಸರಸಿಜೋದ್ಭವನಿಂತು ದಕ್ಷಗೆ | ವರ ಪ್ರಜಾಧೀಶ್ವರರಿಗೆ ಇವನೀಶ್ವರ | ಎನುವ ಪಟ್ಟವ ಕಟ್ಟಲು | ಭರಿತವಾದುದು ಮದವು ದಕ್ಷಗೆ ಅಡಿಗಡಿಗೆ ||

[ದೇವಗುರು ಬೃಹಸ್ಪತಿಗಳನ್ನು ಕರಸುತ್ತಾನೆ , ಬಂದವರನ್ನು ಉಪಚರಿಸಿದ ನಂತರ]

ದಕ್ಷ : (ಕೇದಾರಗೌಳ-ಅಷ್ಟ) ಸುರಗುರು ಲಾಲಿಸು ಭೂರಿ ಯಾಗಕೆ ನಾನು | ಸ್ಥಿರ ಮನ ಮಾಡಿಹೆನು || ಕರೆಸಿದೆ ನಿಮ್ಮನು ಹಿರಿಯ ಸ್ಥಾನಕೆ ಇಂದು | ನೆರವೇರಿಸೆ ಅದನು ||

ಬೃಹಸ್ಪತಿ : (ಸಾಂಗತ್ಯ-ರೂಪಕ) ಅನುಮಾನವೇನು ಕೇಳಿರೇಳು ಜಗ ನಿನ್ನಾ | ಧೀನವಿರಲು ಮಹಾಧ್ವರವು || ನಿನಗೆ ದೊಡ್ಡಿತೆ ಸಾಹಿತ್ಯಗಳನ್ನು ತರಿಸು ನಾ | ಅನುಕರಿಸುವೆನು ನೋಡೆಂದ ||

ದಕ್ಷ : (ಏಕ,ಕೋರೆ) ಹರನ ವಿರೋಧದಿ ವಿರಚಿಪ ಯಾಗ | ಸುರಗುರು ಜಾಗ್ರತೆ ಒರೆಯುವೆ ಈಗ || ಹರನಿಗೆ ಹವಿಸನು ನೀಡದೆ ನೀನು | ನಿರೀಶ್ವರ ಯಾಗವ ನಡೆಸು ಎನ್ನುವೆನು ||

[ಬೃಹಸ್ಪತಿಯು ನಿರೀಶ್ವರ ಯಾಗವನ್ನು ನಡೆಸಿಕೊಡಲು ಒಪ್ಪುತ್ತಾನೆ , ಇಬ್ಬರೂ ತೆರಳಿದ ನಂತರ ಬ್ರಾಹ್ಮಣರ ಪ್ರವೇಶ]

ಬ್ರಾಹ್ಮಣರು : (ಅಷ್ಟ-1) ವಿಪ್ರರು ಬರುತಿರ್ದರಾಗ | ತಾವ್ | ಅರ್ತಿಯೊಳ್ ಸಕಲರ ಒಡಗೂಡಿ ಬೇಗ ||

[ಭಾಗವತರೂಪನೆ ಹಾಸ್ಯದ ಮಾತುಗಳಾದಿ ತೆರಳುತ್ತಾರೆ , ಮುಂದಿನ ಪದ್ಯಕ್ಕೆ ದಾಕ್ಷಾಯಿಣಿಯ ಪ್ರವೇಶ]

ದಾಕ್ಷಾಯಿಣಿ : (ಭಾಮಿನಿ) ವರ ಮಹಾ ಕೈಲಾಸ ಶಿಖರದಿ | ಹರನರಸಿ ಕಂಡಾಗ ಕೌತುಕ || ವರಸಿ ಭೂಸುರ ನೋರ್ವನನು ಬೆಸಗೊಂಡಳುಮೆ ಕರೆಸಿ ||

ದಾಕ್ಷಾಯಿಣಿ : (ರೂಪಕ,ಏಕ,ಕೋರೆ) ಆವಲ್ಲಿಂದ ಬಂದಿರಯ್ಯ | ಭೂಮಿದೇವ | ಶತ | ಸಾವಿರವು ಪೋಪುದೆಲ್ಲಿ | ಭೂಮಿದೇವ || ಈ ವಿಧದ ಭೂಸುರರು | ಭೂಮಿದೇವ | ತಾವಿಂ | ದಾವಲ್ಲಿಗೆ ಪಯಣವಯ್ಯ | ಭೂಮಿದೇವ ||

ದಾಕ್ಷಾಯಿಣಿ : (ಏಕ,ಕೋರೆ) ಹೆಂಡಿರು ಮಕ್ಕಳು ಸಹ | ಭೂಮಿದೇವ | ಕೂಡಿ | ಕೊಂಡು ಪೋಪ ಕಾರ್ಯವೇನು | ಭೂಮಿದೇವ || ಕಂಡರೆ ಕೌತುಕವಿಂದು | ಭೂಮಿದೇವ | ಬೆಸ | ಗೊಂಡರೆ ಪೇಳಿದನಂದು | ಭೂಮಿದೇವ ||

ಬ್ರಾಹ್ಮಣರು : (ಏಕ,ಕೋರೆ) ದಕ್ಷನ ಯಾಗಕ್ಕೆ ನಾವು | ಪೋಪೆವಮ್ಮ | ಬಲು | ದಕ್ಷಿಣೆಗಳ ಈವರಂತೆ | ಕೇಳಿರಮ್ಮ || ಲಕ್ಷ ಸಂಖ್ಯೆ ಧನದ ರಾಶಿ | ಬೆಟ್ಟವಮ್ಮ | ನಮ್ಮಾ | ಪೇಕ್ಷೆಗಳ ಈವರಂತೆ | ಪೋಪೆವಮ್ಮ ||

ಬ್ರಾಹ್ಮಣರು : (ಏಕ,ಕೋರೆ) ಅರಿಯಲವರ ಮಗಳಲ್ಲವೆ | ನೀವು ಅಮ್ಮ | ಪೋಗ | ದಿರುವ ಕಾರಣಗಳೇನು | ಪೇಳಿರಮ್ಮ || ಮರೆತರೋ ನಿಮ್ಮನ್ನು ಕರೆಯ | ಲೇನಿದಮ್ಮ | ಆದ | ರಿರಲೆಮ್ಮ ಸಂಗಡ ಬನ್ನಿ | ಪೋಗುವಮ್ಮ ||

[ಬ್ರಾಹ್ಮಣರಲ್ಲ ತೆರಳಿದ ನಂತರ ದಾಕ್ಷಾಯಿಣಿಯು ಚಿಂತಿಸುತ್ತಾಳೆ]

ದಾಕ್ಷಾಯಿಣಿ : (ಜಂಪೆ-2) ಇಂತೆಂದು ಭೂಸುರರು ತಾಂತೆರಳಲಿತ್ತ ಗುಣ | ವಂತೆ ಗೌರಿಯು ಮನದಿ ಚಿಂತಿಸುತಲಂದು || ಮರೆತರೆಮ್ಮನು ಪೇಳಲಿರಲಾರದೆನ್ನ ಪತಿ | ಗರುಹಿ ಕರೆದೊಯ್ಯೆ ನಾ ವರ ಮಹಾಧ್ವರಕೆ ||

[ಈಶ್ವರ ಇದ್ದಲ್ಲಿಗೆ ಬಂದು ನಿವೇದಿಸಿಕೊಳ್ಳುತ್ತಾಳೆ]

ದಾಕ್ಷಾಯಿಣಿ : (ಭಾಮಿನಿ) ಗಮಿಸಿ ಗೌರಿಯು ಪತಿಯ ಪಾದಕೆ | ಅಮಿತ ಭಕ್ತಿಯೊಳೆರಗೆ ಪುರಹರ || ರಮಣಿಯನು ಪಿಡಿದೆತ್ತಿ ತೋಷದಿ | ನುಡಿದನಾಗ ||

ಈಶ್ವರ : (ಸುರುಟಿ-ಏಕ) ದೇವಿ ಏನಿದೇನು | ಬೆಳಗಿದೆ | ತವ ಮೊಗ ಒಳವೇನು || ಹಾವ ಭಾವದಿ ಬದ | ಲಾವಣೆ
ಕಾಂಬುದು | ಭಾವಕಿ ಸಂಭ್ರಮ | ಭಾವವಿದೇನೆಲೆ ||

ದಾಕ್ಷಾಯಿಣಿ : (ಕೇದಾರಗೌಳ-ಅಷ್ಟ) ನೋಡಿರಿ ದ್ವಿಜರು ಪೋಪುದನು ನಿಮ್ಮಯ ಮಾವ | ಮಾಡುವ ಯಜ್ಞವಂತೆ ||
ಆಡಲೇನಧಿಕ ಸಂಭ್ರಮವಂತೆ ಬಂಧುಗಳ್ | ಕೂಡಿ ರಂಜಿಸುವರಂತೆ ||

ದಾಕ್ಷಾಯಿಣಿ : (ತ್ರಿವುಡೆ,ಏಕ,ಕೋರೆ) ಕೇಳಿ ಸೈರಿಸದೆನ್ನ ಮನವಲ್ಲಿ ಪೋಗದೆ | ಏಳಿ ನೀವಿಂದಿನಲಿ ||
ಲೀಲೆಯಿಂದವಿಳ ವೈಭವಗಳ ನೋಡಿದ್ದು | ನಾಳೆ ಬರುವುದಿಲ್ಲಿಗೆ || ಅಲ್ಲಿ ಎನ್ನಕ್ಕ ತಂಗ್ಯಂದಿರು ಬಾಂಧವ | ರೆಲ್ಲ
ಕೂಡಿರ್ಪರಂತೆ || ಬನ್ನಿರಿ ಬಹುಕಾಲವಾಯ್ತು ಕಾಣದೆ ಮನ | ನಿಲ್ಲದು ಎನಗೆಂದಳು ||

ದಾಕ್ಷಾಯಿಣಿ : (ಧನ್ಯಾಸಿ-ಏಕ,ಕೋರೆ) ಅರುಹಿಸದೈದುವುದನುಚಿತವೆನಬೇಡ | ಅರುಹಬೇಕೆಂಬುದಿಲ್ಲ || ಗುರುವಿನ
ಗೃಹಕೆ ತಾಯ್ ಗೃಹಕೆ ಕಾಂತನ ಗೃಹ | ಕರಸನ ಗೃಹಗಳಿಗೆ ||

ಈಶ್ವರ : (ಮಧ್ಯಮಾವತಿ-ಏಕ,ಕೋರೆ) ಒಂದು ದಿವಸ ನಾನು ಕುಳಿತಿರ್ಪ ಸಭೆಗೆ | ಬಂದನು ದಕ್ಷ ನಾ ಏಳದ ಬಗೆಗೆ
|| ನಿಂದಿಸಿ ಜರೆದೆನ್ನ ನುಡಿದಂಥ ನುಡಿಯ | ಎಂದಿಗಾದರು ನಾನು ಮರೆವೆನೆ ಪರಿಯ ||

ಈಶ್ವರ : (ಮಧ್ಯಮಾವತಿ-ಏಕ,ಕೋರೆ) ಆ ದ್ವೇಷದಲಿ ನಮ್ಮ ಕರೆಯಲ್ಲಿನಿತು | ಆ ದುಷ್ಟ ಕೃತುವಿಗೆ ಪೋಪೆ
ನಾನೆಂತು || ಸಾಧಿಸುವನು ಹಗೆತನವ ನಮ್ಮೊಳಗೆ | ಪೋದರೆ ಅವಮಾನ ತಪ್ಪದು ಕಡೆಗೆ ||

ದಾಕ್ಷಾಯಿಣಿ : (ಭಾಮಿನಿ) ಬೇಡ ಹೋಗದಿರೆಂಬ ವಚನವ | ನಾಡಿ ಕಡಿಸದಿರೆಂಬ ಪತಿಯನು || ಕಾಡಿದಳು ಕಮಲಾಕ್ಷಿ
ಕಂಬನಿದುಂಬಿ ಗೋಳಿಡುತ ||

ದಾಕ್ಷಾಯಿಣಿ : (ತ್ರಿವುಡೆ,ಏಕ,ಕೋರೆ) ನಿಲ್ಲದು ಮನವಲ್ಲಿ ಪೋಗದೆ | ಪ್ರಾಣ | ವಲ್ಲಭ ಕಳುಹಿಸಲಾಗದೆ || ನಿಲ್ಲದೆ ಬಹೆ
ನಾಳೆ ಎಂಬಳು | ಪತಿ | ಗಲ್ಲವ ಪಿಡಿದು ಮುದ್ದಿಸುವಳು ||

ಈಶ್ವರ : (ಭಾಮಿನಿ) ನೋಡಿ ಪುರಹರ ಬಂತಿವಳ್ಳತಿ | ಕೇಡೆನುತ ನಿಶ್ಚಯಿಸಿ ಮಿಗೆ ಮಾ || ತಾಡದತಿ ಮೌನವನು
ತಾಳಿರಲೆಂದಳಬುಜಾಕ್ಷಿ ||

[ಈಶ್ವರನು ಮೌನ ತಳೆದಾಗ]

ದಾಕ್ಷಾಯಿಣಿ : (ತ್ರಿವುಡೆ)(ಜಂಪೆ) ಮುನಿಸೇನು ಪೇಳಿರಿಂತೆಂಬಳು | ಬಂ | ದಿನಿಯನ ಅಪ್ಪಿ ಮುದ್ದಿಸುವಳು ||
ಮನವಿಟ್ಟು ಕಳುಹಬೇಕೆಂಬಳು | ಮೌನ | ವಿನಿತೇಕೆಂದೆರಗಿ ಚಿಂತಿಸುವಳು ||

[ಗೌರಿಯು ತಾನು ಹೋಗುವುದಿಲ್ಲ ಎಂದಾಗ ಈಶ್ವರನು ಸಂತೋಷದಿಂದ ಬೇರೆ ಬೇರೆ ಕತೆಗಳನ್ನು ಹೇಳುವುದು , ಆದರೂ ಗೌರಿಯ ಮನಸ್ಸು ಬದಲಾಗದೇ ಇದ್ದಾಗ
ಈಶ್ವರನು ಪುನಹ ಮೌನ ತಾಳುತ್ತಾನೆ]

ದಾಕ್ಷಾಯಿಣಿ : (ತ್ರಿವುಡೆ)(ಅಷ್ಟ) ಮಾತಾಡದಿರ್ಪುದೇಕೆಂಬಳು | ತಾನೆ | ಮಾತಾಡುತ್ತೆರಗಿ ಬೀಳ್ಗೊಂಬಳು ||
ಕಾತುರದಿಂದೆದ್ದು ನಡೆವಳು | ಜಗ | ನ್ಯಾತೆ ಪಿಂತಿರುಗಿ ನಿಟ್ಟಿಸುವಳು ||

[ಮತ್ತೂ ಮತ್ತೂ ಪೀಡಿಸಿದಾಗ ಈಶ್ವರನು ಸಿಟ್ಟಿನಿಂದ ಗೌರಿಯನ್ನು ತಳ್ಳುವನು]

ದಾಕ್ಷಾಯಿಣಿ : (ಭಾಮಿನಿ) ಹಲವು ಪರಿಯಲಿ ಕಾಂತೆ ನಿಜಕಾ | ದಲಗೆ ಕರುಣವ ತೋರಿ ಚಿತ್ತವ || ನೊಲಿಸಲಾರದೆ
ಬಂಧು ದರ್ಶನ ಪಾರವಶ್ಯದಲೆ || ನಿಲಯವನು ಹೊರವಂಟಳಂಗನೆ | ಬಳಲಿ ಬಿಸು ಸುಯ್ಯುತ್ತ ಪೋಗಲು ||

[ಗೌರಿಯ ಹೊರಟೇ ಹೋಗುತ್ತಾಳೆ, ಈಶ್ವರನು ಪ್ರಮಥ ಗಣಗಳನ್ನು ಕರೆಯುತ್ತಾನೆ, ಭೃಂಗಿ ಮತ್ತು ಭೃಕುಟಿ ಬರುತ್ತಾರೆ, ತೈತ್ತೈತ್ತೈತ್ಯೆ.....]

ಭೃಂಗಿ : (ತತ್ತತ್ಯೈ) ಕರೆಸಿದ ಕಾರ್ಯವೇನೈ | ಪೇಳ್ವರೆ | ಅರೆಕ್ಷಣದಲಿ ಸಲಿಸಿ || ಬರುವೆನು ಸ್ವಾಮಿಯೆ | ನೀಡಪ್ಪಣೆಯನು | ಎನುತಲಿ ಪೇಳಿದನು ||

ಭೃಕುಟಿ : (ತತ್ತತ್ಯೈ) ಶಶಿಯಂತೆ ಬೆಳಗುವ ಮುಖವು | ಇಂದು | ಮನುಕಿದೆ ಇದು ವಿಸ್ಮಯವು || ಕ್ಲೇಶದ ಬಗೆಯನು ಪೇಳು | ನಾ | ತೋಷವನೀವೆ ಕೃಪಾಳು ||

ಈಶ್ವರ : (ತ್ರಿವುಡೆ-2) ಕೇಳಿ ಶರಣರೆ ದಕ್ಷ ಯಾಗಕೆ | ಛಲದಿ ಪೋಗಿಹ ದೇವಿ ಗೌರಿಗೆ || ಒಲಿದು ರಕ್ಷೆಯ ನೀಡಿ ಸಾಗುತ | ಘಳಿಲನೀಗೆ ||

[ಗೌರಿಯ ಬೆಂಗಾವಲಿಗೆ ಭೃಂಗಿ ಮತ್ತು ಭೃಕುಟಿಯರನ್ನು ಕಳುಹಿಸಿ ಈಶ್ವರನು ತೆರಳುತ್ತಾನೆ, ಮುಂದಿನ ಪದ್ಯಕ್ಕೆ ಬೃಹಸ್ಪತಿ, ದಕ್ಷ, ಇಂದ್ರಾದಿ ದೇವತೆಗಳು, ಭೃಗುಮುನಿ, ಭಗಮುನಿ, ಎಲ್ಲರೂ ಬರುತ್ತಾರೆ, ನಿರೀಶ್ವರ ಯಾಗ ಆರಂಭವಾಗುತ್ತದೆ]

ದಕ್ಷ : (ವಾರ್ಧಕ) ಪರಿ ಪರಿಯ ವೇದಗಳ ಘೋಷದಿಂ ತೋಷದಿಂ | ನೆರೆದಿರುವ ಸಕಲ ಮುನಿ ಜಾಲದಿಂ ಮೇಳದಿಂ | ಉರುತರದಿ ಮೆರೆವಧಿಕ ಹೋಮದಿಂ ನೇಮದಿಂದವಿಳ ಸಂಭ್ರಮಗಳಿಂದ || ಸುರಪ ಮುಖ್ಯಾಮರರ ವರ್ಗದಿಂ ಸ್ವರ್ಗದಿಂ | ಎರಡು ಮಡಿ ಅತಿಶಯಾನಂದದಿಂ ಚಂದದಿಂ | ಧರೆಗೆ ನೂತನವಾದ ಮಂತ್ರದಿಂ ತಂತ್ರದಿಂ ಮೆರೆದುದಾ ಯಜ್ಞಶಾಲೆ ||

ಬೃಹಸ್ಪತಿ : ಋಗ್ವೇದಾಯ ಸ್ವಾಹಾ | ಯಜುರ್ವೇದಾಯ ಸ್ವಾಹಾ | ಸಾಮವೇದಾಯ ಸ್ವಾಹಾ | ಅಥರ್ವ ವೇದಾಯ ನಮಃ | ಇತಿಹಾಸ ಪುರಾಣೇಭ್ಯೋ ನಮಃ | ಓಂ ನಮೋ ನಾರಾಯಣಾಯ | ಗಂಗೇ ಚ ಯಮುನೇ ಚೈವ ಗೋದಾವರಿ ಸರಸ್ವತೀ | ನರ್ಮದೇ ಸಿಂಧು ಕಾವೇರಿ ಜಲೇಸ್ಮಿನ್ ಸನ್ನಿಧಿಂ ಕುರು || ಸೂರ್ಯಾಯ ಸ್ವಾಹಾಃ - ಸೂರ್ಯಾಯ ಇದಂ ನ ಮಮ || ಪ್ರಜಾಪತಯೇ ಸ್ವಾಹಾಃ - ಪ್ರಜಾಪತಯೇ ಇದಂ ನ ಮಮ ||

[ಮಂತ್ರ ಸಾಗುತ್ತಿರುವಾಗ ದಾಕ್ಷಾಯಿಣಿ ಬರುವಳು]

ದಾಕ್ಷಾಯಿಣಿ : (ಭಾಮಿನಿ) ಆ ಮಹಾಧ್ವರದಡೆಗೆ ಭುವನ | ಸ್ತೋಮವಂದಿತೆ ಬಂದು ಬಂಧು || ಸ್ತೋಮ ತಾಯ್ತಂದೆಯರ ಕಾಣುತ ಸಂತಸದಲಿ ||

[ತಂದೆಗೆ, ತಾಯಿಗೆ ವಂದಿಸುವಳು, ಅವರು ತಿರಸ್ಕರಿಸುತ್ತಾರೆ, ಅಕ್ಕ ತಂಗಿಯರು ಯಾರೂ ಮಾತಾಡದೇ ಇದ್ದಾಗ ಯಾಗದ ಸೊಬಗನ್ನು ನೋಡುತ್ತಾಳೆ]

ದಾಕ್ಷಾಯಿಣಿ : (ಕಂದ) ಯಾಗದ ಸೊಬಗೀಕ್ಷಿಸಿ

ಬೃಹಸ್ಪತಿ : ಓಂ ಇಂದ್ರಾಯ ಸ್ವಾಹಾ - ಇಂದ್ರಾಯ ಇದಂ ನ ಮಮ | ಓಂ ಅಗ್ನಯೇ ಸ್ವಾಹಾ - ಅಗ್ನಯೇ ಇದಂ ನ ಮಮ | ಓಂ ಯಮಾಯ ಸ್ವಾಹಾ - ಯಮಾಯ ಇದಂ ನ ಮಮ | ಓಂ ಇಂದ್ರಾಯ ಸ್ವಾಹಾ - ಇಂದ್ರಾಯ ಇದಂ ನ ಮಮ | ಓಂ ನಿಖತಯೇ ಸ್ವಾಹಾ - ನಿಖತಯೇ ಇದಂ ನ ಮಮ | ಓಂ ವರುಣಾಯ ಸ್ವಾಹಾ - ವರುಣಾಯ ಇದಂ ನ ಮಮ | ಓಂ ವಾಯವೇ ಸ್ವಾಹಾ - ವಾಯವೇ ಇದಂ ನ ಮಮ | ಓಂ ಕುಬೇರಾಯ ಸ್ವಾಹಾ - ಕುಬೇರಾಯ ಇದಂ ನ ಮಮ | ಓಂ ಈಶಾಯ ||

[ಓಂ ಈಶಾಯ ಎಂದಾಗ ದಕ್ಷನು ತಡೆದು ನಿಲ್ಲಿಸುತ್ತಾನೆ, ಇದನ್ನು ನೋಡಿದ ದಾಕ್ಷಾಯಿಣಿಗೆ ದುಃಖವಾಗುತ್ತದೆ]

ದಾಕ್ಷಾಯಿಣಿ : (ಕಂದ) ಯಾಗದ ಸೊಬಗೀಕ್ಷಿಸಿ ಪತಿ | ಭಾಗವ ಇಡದಿರ್ಪ ಕೃತುವ ನಿರುಕ್ತಿಸುತಾಗಂ ||

ದಾಕ್ಷಾಯಿಣಿ : (ನೀಲಾಂಬರಿ-ರೂಪಕ) ಏತಕೆ ಬಂದೆನು ನಾನೀ | ಪಾತಕಿ ಮಾಡುವ ಯಜ್ಞದ | ರೀತಿಯ
ನೊಂದರಿಯದೆ ಬಂ | ದೀತೆರನಾದುದಲಾ || ಪತಿಗಳಿಗೀ ತೈಲೋಕ್ಯದಿ | ಕ್ರತುವಿನ ಭಾಗವ ಕೊಡದಿಹ |
ಮತಿಯುತರ್ ಯಾರೀ ಬುದ್ಧಿಯು | ಪಿತಗೇತಕೆ ಬಂತೋ || ಅತಿ ದುಷ್ಟರು ಕೂಡಿದ ದು | ಮೃತಿಗಳ ಮಧ್ಯಕೆ ನಾನೇ
| ತಕೆ ಬಂದೆನು ಹಾ ವಿಧಿಯೇ | ಗತಿಯೇನಕಟಕಟ ||

ದಾಕ್ಷಾಯಿಣಿ : (ನೀಲಾಂಬರಿ-ರೂಪಕ) ಕಾಣತ ತಾಯ್ತಂದೆಗಳಿಂ | ದೇನುವನುಸಿರದೆ ಪೋದರು | ಈ ಅಕ್ಕ
ತಂಗ್ಯಂದಿರು | ಈ ನೆಂಟರು ಜನರು || ಏನೆಂದುಸಿರದೆ ಕುಳಿತಿಕ | ರೇನತಿ ದ್ರೋಹವ ಗೈದೆನೊ | ಏನೆಂದರಿಯದೆ
ಇಂತಪ | ಮಾನವು ದೊರಕಿತಲಾ ||

ದಾಕ್ಷಾಯಿಣಿ : (ನೀಲಾಂಬರಿ-ರೂಪಕ) ಪೋಗದಿರಿಂದಿಲಿ ಪೋದರೆ | ಆಗುವುದೀಪರಿ ಎಂದೆನು | ತಾಗಲೆ ಪತಿಗಳು
ಪೇಳ್ತದ | ನೀಗಿ ನಾ ಬಂದೆನಲಾ || ಪೋಗಿ ನಾ ಅರಸರಿಗೆಂತಿದ | ರಾಗಮವುಸಿರಲಿ ದೇಹ | ತ್ಯಾಗವೆ
ಲೇನೆಂದತಿಶಯ | ವಾಗಿಯೆ ಹೊರಳಿದಳು ||

[ಭಗ ಮುನಿ ನಗುತ್ತಾನೆ , ಭೃಗು ಮುನಿ ಇಕ್ಕಲಗಳಿಗೆ ಕಣ್ಣನ್ನೆ ಮಾಡುತ್ತಾನೆ , ಇತರರು ನಗುತ್ತಾರೆ , ಅದನ್ನು ನೋಡಿ ದಾಕ್ಷಾಯಿಣಿಯು ಸಿಟ್ಟಾಗುತ್ತಾಳೆ]

ಭಗ-ಭೃಗು : (ಭಾಮಿನಿ-ಅಬ್ರ) ನಕ್ಕನಾ ಭಗ ಭೃಗುಮುನೀಶ್ವರ | ಇಕ್ಕಲಕೆ ಕಣ್ಣನ್ನೆ ಮಾಡಿದ || ಮಿಕ್ಕ ಮುನಿಗಳು
ಸುರರು ಕಿರುನಗೆ ಸೊಸಲೀಕ್ಷಿಸುತ ||

ದಾಕ್ಷಾಯಿಣಿ : (ಭಾಮಿನಿ-ಅಬ್ರ) ಉಕ್ಕಿದವು ಕಿಡಿ ಕಂಗಳಲಿ ಪ್ರಳ | ಯಾರ್ಕ ಶಿವನೋಲ್ ಜ್ವಲಿಸಿ ನೋಡಿ ಸು |
ರರ್ಕಳನು ರೋಷದಲಿ ತಂದೆಗೆ ನುಡಿದಳಬುಜಾಕ್ಷಿ ||

ದಾಕ್ಷಾಯಿಣಿ : (ತ್ರಿವುಡೆ-2) ವಿಕಲಮತಿ ಕೇಳೆಲವೊ ಸರ್ವಾ | ತ್ಮಕನೊಡನೆ ಹಗೆತನವ ಸಾಧಿಸಿ || ಸುಕೃತ ಹೀನನೆ
ಕೆಡಿಸಿಕೊಂಡ್ಯೆ | ಮಖವ ನೀನು ||

ದಾಕ್ಷಾಯಿಣಿ : (ತ್ರಿವುಡೆ-2) ಮೃತ್ಯುವಿಗೆ ತಾ ಮೃತ್ಯುವಹ ಪರ | ವಸ್ತುವಿನ ಅವಘಡಿಸಿ ಬರಿದೇ || ಮೃತ್ಯುವಿನ
ವಶವಾಗಿ ಕೆಟ್ಟೆ ನಿ | ರಥವಾಗಿ ||

ದಾಕ್ಷಾಯಿಣಿ : (ತ್ರಿವುಡೆ-2) ಕೂಡಿದೀ ಸುರವರರು ಋಷಿಗಳು | ಮಾಡಿದಪರಾಧಕ್ಕೆ ಶಿಕ್ಷೆಯ || ಮಾಡುವರು
ನಮ್ಮವರು ಸಂಶಯ | ಬೇಡ ನಿಮಗೆ ||

ದಾಕ್ಷಾಯಿಣಿ : (ತ್ರಿವುಡೆ-2) ನಿನ್ನ ಮಗಳೆಂದೆಂಬ ಪೆಸರನು | ಇನ್ನು ನಾನಿದ ಒಲ್ಲೆ ದೇಹವ || ನಿನ್ನ ಮುಂದಗ್ನಿಗೆ
ಸಮರ್ಪಿಪೆ | ಕುನ್ನಿ ಕೇಳು ||

ದಾಕ್ಷಾಯಿಣಿ : (ತ್ರಿವುಡೆ-2) ಸಾಕು ನಿನ್ನಿಂದಾದ ದೇಹವಿ | ದೇಕೆ ಸುಡು ಸುಡು ದಕ್ಷ ಮಗಳು ಪಿ ||
ನಾಕಿಯರ್ಥಶರೀರವೆಂಬರು | ಲೋಕಜನರು ||

ದಾಕ್ಷಾಯಿಣಿ : (ಭಾಮಿನಿ) ಎನುತ ಯೋಗಾಗ್ನಿಯಲಿ ಪಾವಕ | ನನು ನಿಜಾಂಗದಿ ಧರಿಸಿ ದೇಹವ || ಅನಲಗಾಹುತಿ
ಕೊಟ್ಟು ಐದಿದಳವಳು | ಶಿವ ಪದವ ||

[ಯೋಗಾಗ್ನಿಯಲ್ಲಿ ದಾಕ್ಷಾಯಿಣಿಯು ಉರಿದು ಹೋಗುತ್ತಾಳೆ , ಕೂಡಲೇ ದೊಂದಿ ಹಿಡಿಕೊಂಡ ಭೃಂಗಿ-ಭೃಕುಟಿಯರು ಬಂದು ಗದ್ದಲ ಎಬ್ಬಿಸುತ್ತಾರೆ , ಯಜ್ಞ ನಿಲ್ಲುತ್ತದೆ , ಎಲ್ಲರೂ ಎದ್ದು ಹೋಗುತ್ತಾರೆ , ಭೃಂಗಿ ಮತ್ತು ಅಗ್ನಿ ಇದಿರಾಗುತ್ತಾರೆ]

ಅಗ್ನಿ : (ಮಾರವಿ-ಏಕ)(ತತ್ತತ್ಯೈ) ಫಢ ಭೂತವೆ ಮುಂದಡಿ ಇಡದಿರು ಶಿರ | ಕಡಿಯುವೆ ಈ ಕ್ಷಣಕೆ || ದೂಡುವೆ ಶೈಮಿನಿ ಪೊಡವಿಗೆ ನಿಶ್ಚಯ | ಮೂಢನೆ ಬಲು ಜೋಕೆ ||

ಭೃಂಗಿ : (ಮಾರವಿ-ಏಕ)(ತತ್ತತ್ಯೈ) ದುಷ್ಟರೆ ವೃಥದ ದ್ವೇಷದಿ ಎಮ್ಮಯ | ಶ್ರೇಷ್ಠಾ ಮಾತೆಯನು || ಸುಟ್ಟರೆ ಯಜ್ಞದಿ ಮೂರ್ಖರೆ ಶಾಸ್ತಿಯ | ಥಟ್ಟನೆ ಮಾಡುವೆನು ||

[ಯುದ್ಧ , ಅಗ್ನಿ ಸೋಲುತ್ತಾನೆ , ಭೃಂಗಿ ಮತ್ತು ವಾಯು ಇದಿರಾಗುತ್ತಾರೆ]

ವಾಯು : (ಜಂಪೆ-2)(ತತ್ತತ್ಯೈ) ಎಲೆ ಭೂತ ನಿಲು ಎಂಬೆನು | ಬಂದೀಗ | ಹಾಳು ಗೈವೆಯ ಮಖವನು || ಕಳುಹಿದವರಾರು ನಿನ್ನ | ಹೇಳುತಲಿ | ನಿಲು ಬೇಗ ಧುರಕೆ ಎನ್ನ ||

ಭೃಂಗಿ : (ಜಂಪೆ-2)(ತತ್ತತ್ಯೈ) ಹರನಾಜ್ಞೆ ಪಡೆದು ಇಂದು | ಬಂದಿಹೆನು | ಗೌರಿಯನು ಪೊರೆಯಲೆಂದು || ಹರ ವಿರೋಧದ ಯಾಗಕೆ | ಸೇರಿರುವ | ದುರುಳರನು ಬಿಡೆನು ಕ್ಷಣಕೆ ||

[ಯುದ್ಧ , ವಾಯು ಸೋಲುತ್ತಾನೆ , ಭೃಕುಟಿ ಮತ್ತು ವರುಣ ಇದಿರಾಗುತ್ತಾರೆ]

ವರುಣ : (ತ್ರಿವುಡೆ-2) ಎಲವೊ ಧೂರ್ತನೆ ನಿಲ್ಲ ಎಮ್ಮಯ | ಚೆಲುವ ಯಾಗದ ನೆಲೆಗೆ ಗಮಿಸುತ || ಕೀಳು ಕಾರ್ಯವ ಗೈವೆ ಏತಕೆ | ಪೇಳು ಬೇಗ ||

ಭೃಕುಟಿ : (ತತ್ತತ್ಯೈ) ವರುಣನೆ ದರ್ಪದಲಿ | ನಿಂದಿಸುತೀಗ | ಹರನನು ಗರ್ವದಲಿ || ಮೆರೆಯುವ ದುಷ್ಟರ | ತ್ವರಿತದಿ ಬಡಿಯುವೆ | ಪುರಹರನಾಜ್ಞೆಯಲಿ ||

[ಯುದ್ಧ , ವರುಣ ಸೋಲುತ್ತಾನೆ , ಭೃಕುಟಿ ಮತ್ತು ಕುಬೇರ ಇದಿರಾಗುತ್ತಾರೆ]

ಕುಬೇರ : (ಮಟ್ಟಿ) ಯಾರು ನೀನು | ಬಂದೆ ಯಾಕೆ | ಘೋರ ಭೂತವೆ || ಬರಿದೆ ಯಾಗ | ವಿಘ್ನಗೈವೆ | ಶಿರವ ತರಿಯುವೆ ||

ಭೃಕುಟಿ : (ಮಟ್ಟಿ) ಸಾಕು ಧನಪ | ನಿನ್ನ ಬಲುಹ | ಏಕೆ ಹೇಳುವೆ || ಸಾಕು ಎನಿಪೆ | ತಿಂದ ಹವಿಸು | ಮೂರ್ಖ ತನವೇಕೆ ||

[ಯುದ್ಧ , ಕುಬೇರ ಸೋಲುತ್ತಾನೆ , ಇಬ್ಬರೂ ತೆರಳಿದ ನಂತರ ದಕ್ಷ , ಭೃಗು ಮತ್ತು ಬೃಹಸ್ಪತಿ ಬರುತ್ತಾರೆ , ಯಾಗ ಹಾಳಾದ ಕುರಿತು ದಕ್ಷನು ಚಿಂತಿಸುತ್ತಾನೆ]

ದಕ್ಷ : (ಏಕ) ಮುನಿಗಳೆ ನೋಡುವುದೇನು | ಮಮ | ಘನ ಯಾಗಕೆ ಹಾನಿಯನು || ಹೀನರು ಗೈಯುವುದೇನು | ಸರಿ | ಏನೈ ಪೇಳಿರಿ ನೀವು ||

ಭೃಗು : (ಮಾರವಿ-ಏಕ) ಬಿಡು ಬಿಡು ಯೋಚನೆ ಮೃಡಗಣರೆಲ್ಲರ | ತಡೆಯುವೆ ಅರೆ ಕ್ಷಣದಿ || ಒಡನೆಯೆ ಮಂತ್ರದಿ ಪಿಡಿಯುತ ಅಗ್ನಿಗೆ | ದೂಡುವೆ ನಿಶ್ಚಯದಿ ||

[ಭೃಗು ಮುನಿಯ ಮಂತ್ರಗಳ ಮೂಲಕ ಪ್ರಮಥಗಣಗಳನ್ನು ಹೋಮಕುಂಡಕ್ಕೆ ಸೆಳೆಯುತ್ತಾನೆ , ಭೃಂಗಿ-ಭೃಕುಟಿಯರು ಅಯ್ಯೋ ಉರಿ ಉರಿ ಎನ್ನುತ್ತಾ ಬರುತ್ತಾರೆ , ತಿರುಗುತ್ತಾ ತಿರುಗುತ್ತಾ ಹೋಮಕುಂಡಕ್ಕೆ ಬೀಳುತ್ತಾರೆ , ದಕ್ಷ , ಭೃಗು ಮತ್ತು ಬೃಹಸ್ಪತಿಯರು ಗದ್ದೆವೆಂಬ ಅಟ್ಟಹಾಸದಿಂದ ನಗಾಡುತ್ತಾ ತೆರಳುತ್ತಾರೆ , ಮುಂದಿನ ಪದ್ಯಕ್ಕೆ ನಾರದನ ಪ್ರವೇಶ]

ನಾರದ : (ಏಕ-ಚುರುಕು) ಜಯ ಜಯ ಪರಮೇಶ | ಕೃಪಾಕರ | ಜಯ ಜಯ ಜಗದೀಶ || ಜಯ ನಾಗಾಧೀಶನೆ |
ಜಯ ಚಂದ್ರಚೂಡನೆ | ಜಯ ಭಸ್ಮ ತೇಜನೆ | ಜಯ ಲೋಕ ವಂದ್ಯನೆ ||

[ನಾರದನು ಸ್ವಗತ ಮಾತನಾಡಿ ಈಶ್ವರನಿದ್ದಲ್ಲಿಗೆ ತೆರಳುತ್ತಾನೆ , ಮುಂದಿನ ಪದ್ಯಕ್ಕೆ ಈಶ್ವರ ಬರುತ್ತಾನೆ]

ಈಶ್ವರ : (ಭಾಮಿನಿ) ಹರನು ಗೌರಿಯ ಪರಿಯನರಿಯದೆ | ಹಿರಿದು ಯೋಚಿಸುತಿರಲು ಸುರಮುನಿ || ಬರಲು ತೋಷದಿ
ಸತ್ಕರಿಸಿ ತಾನೊರೆದನಾಗ ||

ನಾರದ : (ಸಾಂಗತ್ಯ) ಆದಿತ್ಯನಂತೆ ಶೋಭಿಸುತ ಶ್ರೀ ಪುರಹರ | ಆದಿ ಮೂರುತಿ ಸಲಹೆನುತ || ಆ ದಿವ್ಯ ಮುನಿ
ನಡೆತರಲುಪಚರಿಸಿ ಮ | ತ್ತಾದಿ ಮೂರುತಿ ಬೆಸಗೊಂಡ ||

ಈಶ್ವರ : (ಸಾಂಗತ್ಯ) ಮುನಿಪ ಲಾಲಿಸಿ ಕೇಳೆಮ್ಮೊನಿತೆ ದಕ್ಷಾಧ್ವರ | ಕೆನುತ ಪೋಗಿಹಳಲ್ಲಿ ನಡೆದ || ಘನ ಪೊಸ
ವಾರ್ತೆ ಏನುಂಟು ನೀ ತಿಳಿದಿದರ್ | ಡೆನಗರುಹೆನಲೆದ್ದು ನಗುತ ||

ನಾರದ : (ಸಾಂಗತ್ಯ) ಪಾದಕೊಂದಿಸುತೆಂದ ತಿಳಿಯದಂದದಿ ಕೇಳ್ವೆ | ಆದರೂ ಪೇಳ್ವೆ ಪೋದವಳ || ಆದರಿಸದೆ
ಯಜ್ಞ ಭಾಗವ ನಿನಗೀಯ | ದಾದುದ ಕಂಡು ಸೈರಿಸದೆ ||

ನಾರದ : (ಸಾಂಗತ್ಯ) ಯೋಗಾಗ್ನಿಯಲಿ ಬೆಂದಳೊಡನೆ ಪೋದವರನ್ನು | ಯಾಗಕ್ಕೆ ಭೃಗು ಹೋಮಿಸಿದನು || ನಾಗ
ಭೂಷಣ ಇನಿತಾಯ್ತು ಸಂಗತಿಯೆಂದು | ಯೋಗೀಂದ್ರನೆರಗಿ ಬೀಳ್ಗೊಟ್ಟ ||

[ನಾರದನು ತೆರಳಿದ ನಂತರ ಈಶ್ವರನು ಕೋಪದಿಂದ]

ಈಶ್ವರ : (ಭೈರವಿ-ಏಕ) ನಾರದನನು ಬೀಳ್ಗೊಟ್ಟು | ಮದ | ನಾರಿಯ ಪ್ರಳಯದ ಸಿಟ್ಟು || ಘೋರ ಲಯಾಗ್ನಿಯ
ತೆಗೆದ | ಜಗ | ಮೂರನು ತಾ ಸುಡ ಬಗೆದ ||

ಈಶ್ವರ : (ಭೈರವಿ-ಏಕ) ಹೂಂಕರಿಸುತ ತಾನೆದ್ದು | ಹೊಗೆ | ಸಂಕುಲ ಕಿಡಿಗಳನುಗುಳ್ಳು || ಶಂಕರ ನಾಲ್ಕೆನೆ ನೋಡಿ
| ಭ | ಯಂಕರ ರೂಪಿನೊಳಾಡಿ ||

ಈಶ್ವರ : (ಭೈರವಿ-ಏಕ) ಕೆಂಡವೆ ಆಗಲಿ ಲೋಕ | ಬ್ರ | ಹ್ಮಾಂಡಗಳುರಿಯಲನೇಕ || ಪುಂಡರೀಕಾಸನ ಸಹಿತ | ಸುರ
| ತಂಡವ ಸುಟ್ಟಪೆನೆನುತ ||

ಈಶ್ವರ : (ಭಾಮಿನಿ-ಅಬ್ರ) ಅಟ್ಟಹಾಸದೊಳಭವನವನಿಯ | ಲಿಟ್ಟಡಾ ಜಡೆಯಿಂದಿರದೆ ಜಗ || ಜಟ್ಟಿ ಜನಿಸಿದನಾ
ಮಹಾ ಕ್ರೋ | ಧಾಗ್ನಿ ತನುಗೊಂಡು ||

[ಜಡೆಯನ್ನು ಕಿತ್ತು ಭೂಮಿಗೆ ಅಪ್ಪಳಿಸುತ್ತಾನೆ , ಅದರಿಂದ ವೀರಭದ್ರ ಹುಟ್ಟಿ ಬರುತ್ತಾನೆ]

ವೀರಭದ್ರ : (ಭಾಮಿನಿ-ಅಬ್ರ) ಹುಟ್ಟಿದಂತಿರೆ ವೀರಭದ್ರನು | ಮೆಟ್ಟಿದಿಳ ಕುಸಿಯಲ್ಕೆ ದಿವಿಜರ || ಬೆಟ್ಟ ಕೈಕಾಲುಗಳು
ತಳೆದಂ | ತಮರಚಯ ಬೆದರೆ ||

ವೀರಭದ್ರ : (ಅಷ್ಟ-2) ತಾತ ಕೇಳಿಂದಿನೊಳೆನ್ನನು ಸೃಷ್ಟಿಸಿ | ದೇತರ ಕಾರ್ಯಕಯ್ಯ || ಪ್ರೀತಿಯಿಂದಪ್ಪಣೆ
ಪಾಲಿಸೆಂದೆರಗಲು | ಜಾತನ ಪಿಡಿದೆಂದನು ||

ಈಶ್ವರ : (ಅಷ್ಟ-2) ಬಾರೆನ್ನ ಮರಿಯಾನೆ ಬಾರೆನ್ನ ಕಣಿಯೆ ನೀ | ಬಾರೋ ಬಾರಿಂದಿನಲಿ || ಕ್ಷೂರ ಪಾಪಿಗಳೆಸಗಿದ
ಅವಮಾನವ | ಧೀರ ನೀ ಪರಿಹರಿಸು ||

ವೀರಭದ್ರ : (ಅಷ್ಟ-2) ಜನಕನೆ ನಿನಗನ್ಯಾಯವ ಗೈದಿಹ | ಹೀನರ ತೋರು ಬೇಗಾ || ಕ್ಷಣದೊಳಗವರನು
ಹನನಗೈಯುತ ತವ | ಮನಕರ್ತಿ ಸಲಿಸುವೆನು ||

ಈಶ್ವರ : (ಅಷ್ಟ-2) ಕೊಲ್ಲು ಆ ದಕ್ಷನ ನಗುವಂಥ ಖೂಳರ | ಹಲ್ಲುಗಳನೆ ಕಳಚು || ಖುಲ್ಲರು ಮಾಡುವ ಕ್ರತುವನ್ನು
ಕಡಿಸುತ್ತ | ನಿಲ್ಲದೆ ಬಾರೆಂದನು ||

ವೀರಭದ್ರ : (ಅಷ್ಟ-2) ಎಲ್ಲಿ ಆ ದಕ್ಷ ಗಿಕ್ಷಾದ್ಯರ ದಿಟಕೆ ನಾ | ಬಲ್ಲೆನೆ ತೈಲೋಕ್ಯವು || ಹುಲ್ಲಿಗೆ ಸಮವಿದೇನ್
ದೊಡ್ಡಿತೆಂದೆರಗುತ | ನಿಲ್ಲದೆ ಬೀಳ್ಗೊಂಡನು ||

[ಈಶ್ವರನು ಅಪ್ಪಣೆ ಕೊಟ್ಟು ತೆರಳುತ್ತಾನೆ]

ವೀರಭದ್ರ : (ತ್ರಿವುಡೆ-2) ಮೃದನ ಅಪ್ಪಣೆ ಪಡೆದು ಶೀಘ್ರದಿ | ಜಡಿವ ಖಂಡೆಯ ಕರದಿ ಪಿಡಿಯುತ || ನಡೆದ ಗಣಗಳ
ಕೂಡುತುತ್ತಾ | ಹದಲಿ ತಾನು ||

[ಮೊದಲಿನಂತೆ ಯಾಗ ನಡೆಯುತ್ತಾ ಇರುತ್ತದೆ , ವೀರಭದ್ರನು ಬರುತ್ತಾನೆ , ಯಾಗವನ್ನು ಹಾಳುಗಡವುತ್ತಾನೆ , ದೇವತೆಗಳೆಲ್ಲ ಒಟ್ಟಾಗಿ ವೀರಭದ್ರನನ್ನು
ಇದಿರಿಸುತ್ತಾರೆ , ವೀರಭದ್ರನು ಎಲ್ಲರನ್ನೂ ಓಡಿಸುತ್ತಾನೆ , ಕೊನೆಯಲ್ಲಿ ನಿಖುತಿ ಮತ್ತು ವೀರಭದ್ರ ಇದಿರಾಗುತ್ತಾರೆ]

ವೀರಭದ್ರ : (ಮಾರವಿ-ಏಕ) ಬಿಡಿ ಬಿಡಿ ಯಾಗವ ಓಡದೆ ನಿಲ್ಲಿರಿ | ಕೆಡಹುತ ಎಲ್ಲರನು || ಫಡ ಫಡ ಮುನಿಗಳ ಸಹಿತಲಿ
ಹೋಮಕೆ | ನೀಡುವೆ ತರ್ಪಣವ ||

ನಿಖುತಿ : (ಮಾರವಿ-ಏಕ) ತಡೆದಾ ವೀರನ ನುಡಿದ ನಿಖುತಿ ನೀ | ನಡೆತಂದೆಯ ರಣಕೆ || ಕಡುಹಿಂ ಹೋರುವೆ
ಮೊದಲೋಡಿದ ತೆರ | ಕೆಡೆ ದೊರಕದು ಜೋಕೆ ||

[ಯುದ್ಧ , ನಿಖುತಿ ಸೋಲುತ್ತಾನೆ , ದೇವೇಂದ್ರ ಮತ್ತು ವೀರಭದ್ರ ಇದಿರಾಗುತ್ತಾನೆ]

ದೇವೇಂದ್ರ : (ಭೈರವಿ-ಅಷ್ಟ) ಫಡ ಫಡ ಕೊಡು ಸಮರ | ಯಾಗವ ವ್ಯರ್ಥ | ಕೆಡಿಸುತ ಎಮ್ಮವರ || ಕೆಡಹಿದೆ ಗರ್ವದಿ
| ಕೊಡುವೆಯ ತಲೆಯನು | ಧಡಿಗ ಕೇಳೆನುತೆಚ್ಚನು ||

ವೀರಭದ್ರ : (ಭೈರವಿ-ಅಷ್ಟ) ಪಿತನ ಬಿಟ್ಟೆಂದು ಬಂದು | ನೀವೆಲ್ಲರು | ಕ್ರತುವಿನ ಭಾಗ ತಿಂದು || ಅತಿ ಸೊಕ್ಕಿದುದಕೆ
ಮ | ಧ್ವರವೆ ನೋಡೆನ್ನುತ್ತ | ಖತಿಯಿಂದ ತೆಗೆದೆಚ್ಚನು ||

ದೇವೇಂದ್ರ : (ಭೈರವಿ-ಅಷ್ಟ) ಧರೆಯೊಳಾಗುವ ಯಾಗಕೆ | ತಾನಲ್ಲದೆ | ಧೊರೆಯಾರು ಪೇಳದಕೆ || ಮರುಳೆ
ನೀನೆಂತಿದ | ಅರಿವೆ ಹೋಗನು ಬೊ | ಬ್ಬಿರಿದೆಚ್ಚನಸ್ತಗಳ ||

[ಯುದ್ಧ , ದೇವೇಂದ್ರ ಸೋಲುತ್ತಾನೆ , ವೀರಭದ್ರನು ಮುನಿಗಳನ್ನು ಅಟ್ಟಾಡಿಸಿಕೊಂಡು ಹೋಗುತ್ತಾನೆ]

ವೀರಭದ್ರ : (ಭಾಮಿನಿ-ಅಬ್ರ) ಬಳಿಕ ಬಂದಾ ಯಜ್ಞಶಾಲೆಯ | ಅಲಗುಮತಿಗಳು ಹೊಕ್ಕು ಮುನಿಸಂ || ಕುಲವ
ಭಂಗಿಸಿ ಬೈದು ಕಟ್ಟಿದ ಸಕಲರಡಿಗಡಿಗೆ ||

ವೀರಭದ್ರ : (ಮಾರವಿ-ಏಕ) ನಿಲ್ಲಿರಿ ನಿಲ್ಲಿರಿ ಎಲ್ಲಿಗೆ ಓಡ್ವಿರಿ | ಖುಲ್ಲರೆ ಬಿಡನೀಗ || ತಲ್ಲಣಗೊಳದೆಲೆ ಕೊಲ್ಲುವೆ
ನಿಮ್ಮನು | ಬಲ್ಲಿದ ತಾನೆನುತ ||

[ಅಂದು ತಾಯಿಯನ್ನು ನೋಡಿ ನಗಾಡಿದ ಭಗ ಮುನಿಯ ಹಲ್ಲುಗಳನ್ನು ಉದುರಿಸುತ್ತಾನೆ , ಕಣ್ಣನ್ನೆ ಮಾಡಿದ ಭೃಗು ಮುನಿಯ ಕಣ್ಣುಗಳನ್ನು ಕೀಳುತ್ತಾನೆ , ಬೃಹಸ್ಪತಿಯ ಗಡ್ಡಕ್ಕೆ ಬೆಂಕಿ ಇಡುತ್ತಾನೆ , ದಕ್ಷ ಮತ್ತು ವೀರಭದ್ರ ಇದಿರಾಗುತ್ತಾರೆ]

ದಕ್ಷ : (ಭಾಮಿನಿ-ಅಬ್ರ) ಬಗೆ ಬಗೆಯ ಪರಿಭವವ ಕಂಡ | ಕ್ಷಿಯೊಳು ಕಿಡಿಗಳ ಸೂಸಿ ಭೂತಾ || ದಿಗಳ ಹೊಯ್ಬಟ್ಟಲಿ
ಬಂದಾ ದಕ್ಷ ಇದಿರಾದ ||

ದಕ್ಷ : (ದೇಶಿ-ಅಷ್ಟ) ಹಂದೆ ನೀನೆಲೊ ಮುನಿಗಳ ಬೆದರಿಸಿ || ಮಂದಮತಿ ಇದಿ | ರಾಗೆನುತ ಶರ | ವೃಂದದಿಂದಲಿ |
ಮುಸುಕಿದ ||

ವೀರಭದ್ರ : (ದೇಶಿ-ಅಷ್ಟ) ಯಜ್ಞಭಾಗವ ಎಮ್ಮಯ್ಯಗೀಯದೆ || ದುರ್ಜನತ್ವದಿ | ಮಾಳ್ವ ಯಾಗ ವಿ | ಸರ್ಜನೆಗೆ ನಾ
| ಬಂದೆನು ||

ದಕ್ಷ : (ದೇಶಿ-ಅಷ್ಟ) ಕಡಿದು ನಿನ್ನಯ ತಲೆಯ ಪೂರ್ಣಾಹುತಿ || ಕೊಡುವೆ ಅಗ್ನಿಗೆ | ನೋಡೆನುತ್ತವ | ನೊಡನೆ ತಾ
ತೆಗೆ | ದೆಚ್ಚನು ||

ವೀರಭದ್ರ : (ಭಾಮಿನಿ-ಅಬ್ರ) ದಕ್ಷ ಶಿರವನು ಕೊಯ್ದು ಕ್ರತುವಿಂ | ಗಾ ಕ್ಷಣದೊಳಾಹುತಿಯ ಮಾಡುತ || ರಕ್ಷಿಸುತ
ಪ್ರಣತೌಘಕಭಯವ | ತೋರಿ ಸಂತಸದಿ ||

[ಯುದ್ಧ , ದಕ್ಷನ ಶಿರವನ್ನು ಕಡಿದು ಹೋಮಕುಂಡಕ್ಕೆ ಹಾಕಿ , ವೀರಭದ್ರನು ಕೈಲಾಸಕ್ಕೆ ಮರಳುತ್ತಾನೆ , ಭಗ , ಭೃಗು , ಬೃಹಸ್ಪತಿಗಳ ಸಹಿತ ದೇವತೆಗಳೆಲ್ಲರೂ
ಬ್ರಹ್ಮನಲ್ಲಿಗೆ ಹೋಗಿ ದೂರುತ್ತಾರೆ]

ದೇವೇಂದ್ರ : (ವಾರ್ಧಕ) ಪುರಹರನ ಭೀತಿಯೊಳ್ ಬೆದರಿ ನಾಲ್ಕೆನೆ ನೋಡುತ | ಪದಯುಗಳಕೆರಗಿ ಕಮಲಜನ
ನುತಿಸಲ್ಕೆ ಕಂ | ಡಧಿಕ ಚೋದ್ಯದಲಿ ವಿಸ್ಮಿತನಾಗುತೀ ಪರಿಯ | ಕದನ ಯಾರಿಂದಾಯ್ತು ರುದಿರ
ಪ್ರವಾಹವೇನೆಂದೆನುತ ಬೆಸಗೊಂಡನು ||

ಬ್ರಹ್ಮ : (ಅಷ್ಟ) ಏನಿದೀಪರಿ ಶೋಣಿತ ಗಾಯವಿ | ದೇನು ಪೇಳಿ | ಸುರ | ಸೇನೆಗೆ ದನುಜರಟ್ಟುಳಿ ಘನವಾಯಿತೆ |
ಏನು ಪೇಳಿ ||

ಬ್ರಹ್ಮ : (ಅಷ್ಟ) ಭಗ ಮುನೀಶ್ವರ ನಿನ್ನ ಹಲ್ಲುಗಳೇನಾಯ್ತು | ಏನು ಪೇಳಿ | ಈ | ಭೃಗು ಮುನೀಶ್ವರನ ಕಣ್ಣುಗಳಾರು
ಕೊಯ್ದರು | ಏನು ಪೇಳಿ ||

ಬ್ರಹ್ಮ : (ಅಷ್ಟ) ಸೊಗಸಾಯ್ತು ಗುರುವಿನ ಗಡ್ಡ ಏನುರಿದುದು | ಏನು ಪೇಳಿ | ನಮ್ಮ | ಸುರಪನ ದೇಹವು ತಣ್ಣಿಸುತ್ತಿದೆ
| ಏನು ಪೇಳಿ ||

ದೇವೇಂದ್ರ : (ಸುರುಟಿ-ಏಕ) ಸರಸಿಜೋದ್ಭವ ಕೇಳು | ದಕ್ಷನ | ವರ ಮಹಾಯಾಗದೊಳು || ಹರನರಸಿಯು ತಾ |
ಹರಣವ ನೀಗಲು | ಹರಸುತನೀಪರಿ | ದುರಿತವನಿತ್ತನು ||

ಬ್ರಹ್ಮ : (ಭಾಮಿನಿ) ಕೇಳಿ ವಿಸ್ಮಿತನಾಗುತೆಲವೋ | ಖೂಳಿರಿರ ನೀವ್ ಯಜ್ಞ ಭಾಗವ || ನೀಲಕಂಠನಿ
ಗೀಯದವಿಳೇಶ್ವರಿಯ ಮನ್ನಿಸದೆ || ಹಾಳು ಮಾಡಿದಿರಕಟ ಕಾರ್ಯವ | ಪೇಳ ಬಂದಿರೆ ಎನಗೆ ಕಡೆಗೊಂ ||
ದೊಳಿಗವ ಈಗನುತ ತಲೆದೂಗುತ್ತ ಇಂತೆಂದ ||

[ಎಲ್ಲರನ್ನೂ ಕರೆದುಕೊಂಡು ಬ್ರಹ್ಮನು ಕೈಲಾಸಕ್ಕೆ ಹೋಗುತ್ತಾನೆ , ಅಲ್ಲಿ ಎಲ್ಲರೊಂದಾಗಿ ಪರಶಿವನನ್ನು ಪ್ರಾರ್ಥಿಸುತ್ತಾರೆ]

ಬ್ರಹ್ಮ : (ಜಂಪೆ-2) ಸಿಟ್ಟಿದೇನೆಮ್ಮೊಡನೆ ಸೃಷ್ಟಿ ಸ್ಥಿತಿ ಲಯಗಳಿಗೆ | ಶ್ರೇಷ್ಠ ನೀನೈಸೆ ನಿಂದಿಸುತ || ಕೆಟ್ಟ
ನರಕದೊಳಾಳ್ವ ದುಷ್ಟಾತ್ಮ ಜನರ ಕೈ | ಗೊಟ್ಟು ಸಲಹೆನುತ ಕರ ಮುಗಿದಾ ||

ಬ್ರಹ್ಮಸ್ವತಿ : (ಏಕ,ಕೋರೆ) ಮಾಡಿದ ಅಪರಾಧ ಎಲ್ಲವ ಕ್ಷಮಿಸಿ | ಕೂಡುತ ಬಂದೆಮ್ಮ ಯಾಗವ ನಡೆಸಿ || ಮಡಿಹ
ಶರಣರ ಎಬ್ಬಿಸಿ ದಯದಿ | ದೃಢದಭಯವನಿತ್ತು ಪಾಲಿಸು ಮುದದಿ ||

ಈಶ್ವರ : (ಭಾಮಿನಿ) ಸರಸಿಜಾಸನ ಬೇಡಿಕೊಳಲತಿ | ಕರುಣರಸ ತುಳುಕಾಡಲವೀಳೇ || ಶ್ವರನು
ಪಾಲಿಸುತಭಯವನು ನೀವಂಜದಿರಿ ಎನುತ ||

[ಎಲ್ಲರೂ ಒಂದಾಗಿ ಪುನಹ ಯಾಗ ಶಾಲೆಗೆ ಬರುತ್ತಾರೆ , ದಕ್ಷನ ಶಿರವೇ ಕಾಣದೇ ಇದ್ದಾಗ ಆ ಕಡೆಯಲ್ಲಿ ಮಲಗಿದ ಆಡಿನ ಶಿರವನ್ನೇ ಕಡಿದು ತರುತ್ತಾರೆ]

ಈಶ್ವರ : (ಕೇದಾರಗೌಳ-ಅಷ್ಟ) ಆಡಿನ ಶಿರವನ್ನು ಜೋಡಿಸಿ ದಕ್ಷನ | ಗಾಢದಿಂದೆಬ್ಬಿಸಲು || ಕೂಡಿ ಸಮಸ್ತ
ದೇವರ್ಕಳು ಋಷಿಗಳು | ಮಾಡಿದರ್ ಯಜ್ಞವನು ||

[ಜೀವ ತಳೆದು ಬಂದ ದಕ್ಷನು ಶಿವನಲ್ಲಿ ಕ್ಷಮೆ ಯಾಚಿಸುತ್ತಾನೆ]

ದಕ್ಷ : (ಏಕ-ಚುರುಕು) ಕಾಲ ಕಂದರ ಕಾಲ | ಕಾಲ ದಿಶಾ ಪಟ | ಫಾಲನಯನ ಶಂಕರ || ನೀಲ ಲೋಹಿತ ರುಂಡ |
ಮಾಲ ಸದಾಶಿವ | ಶೂಲಿ ಗಿರೀಶ ಮೃಡ ||

ಈಶ್ವರ : (ನವರೋಜು-ಏಕ) ಮೆಚ್ಚಿದೆ ದಕ್ಷನೆ ನಿನಗೆ | ಅತಿ | ಹೆಚ್ಚಿನ ಭಕ್ತಿಯ ಬಗೆಗೆ || ಸ್ವಚ್ಛದಿ ಚಮಕವ |
ಉಚ್ಚರಿಸಿದೆ ನೀ | ಬೆಚ್ಚಿಹರಲ್ಲರು | ನೆಚ್ಚಿನ ಶರಣನೆ ||

[ಎಲ್ಲರೂ ಒಂದಾಗಿ ಪುನಹ ಯಾಗ ಮಾಡುತ್ತಾರೆ]

ವಿಷ್ಣು : (ಕೇದಾರಗೌಳ-ಅಷ್ಟ)(ಭಾಮಿನಿ) ತೋರಿತಾ ವೇಳ್ಯದಿ ಕೋಟಿ ದಿವಾಕರ | ಭೂರಿ ಪ್ರಕಾಶದಲಿ || ಚಾರು
ಕುಂಡಲ ಹಾರ ಪದಕದಿ ಮೆರೆವಾದಿ | ನಾರಾಯಣನ ಮೂರ್ತಿಯು ||

[ಪೂರ್ಣಾಹುತಿಯನ್ನು ಕೊಟ್ಟಾಗ ಯಾಗ ಕುಂಡದಲ್ಲಿ ಯಜ್ಞನಾರಾಯಣ ಅಂದರೆ ವಿಷ್ಣುವು ಪ್ರತ್ಯಕ್ಷನಾಗುತ್ತಾನೆ , ಎಲ್ಲರೂ ನಮಸ್ಕರಿಸುತ್ತಾರೆ]

ವಿಷ್ಣು : (ಸುರುಟಿ-ಏಕ) ಶರಣರೆ ಎದ್ದೇಳಿ | ಭಕ್ತಿಗೆ | ಬಂದೆನು ಮುದ ತಾಳಿ || ಸ್ಮರಿಸಿದ ಕಾರ್ಯವ | ಅರಿತಿಹೆ ಎಲ್ಲವ
| ಸರಿಯಿತು ದುರಿತವು | ಸ್ಥಿರವೈ ಶುಭವು ||

ವಿಷ್ಣು : (ತ್ರಿವುಡೆ-1) ದಕ್ಷ ಕೇಳೆಲೊ ಹರಿ ಹರಾದ್ಯರೊಳ್ | ಪಕ್ಷಪಾತವ ಗೈದು ಮಖದೊಳು || ಶಿಕ್ಷೆಯಾಯಿತು
ಮುಂದೆ ಧರ್ಮದಿ | ಬಾಳ್ವೆ ನಡೆಸು ||

ವಿಷ್ಣು : (ಕೇದಾರಗೌಳ-ಅಷ್ಟ) ಹರನ ನಿಂದಿಸಿ ಮಾಳ್ವ ಅಧ್ವರವನು ಒಲ್ಲೆ | ಹರಿ ಹರರಲಿ ಭೇದವಿಲ್ಲ || ಸುರರು
ಅಂಗೋಪಾಂಗ ಎನಗಂಬುದರಿಯುತ | ನಿರತ ಭಜಿಸಿರಿ ಎನ್ನನು ||

[ದಕ್ಷಾಧ್ವರದಲ್ಲಿ ಮಡಿದವರಲ್ಲ ಮರಳಿ ಜೀವ ತಳೆದರು , ಆದರೆ ದಾಕ್ಷಾಯಿಣಿ ಮಾತ್ರ ಮರಳಿ ಬರಲೇ ಇಲ್ಲ ಎಂದು ಎಲ್ಲರೂ ಚಿಂತಿಸಿದಾಗ]

ವಿಷ್ಣು : (ಭಾಮಿನಿ) ಗಿರಿವರನ ಸುತೆಯಾಗಿ ಪರ | ಮೇಶ್ವರನ ಸೇರುವಳುಮೆ ವಿವಾಹದಿ || ಹರುಷ ಕೈಗೊಡುವುದು
ನಿಮಗೆನೆ | ಸುರರು ಜಯವೆನಲು ||

* * * * *